

[24th March 1959]

SRI K. SATTANATHA KARAYALAR : ஒரு பத்திரிகையினுடைய சர்க்குலேஷன் எவ்வளவு என்று நிர்ணயிப்பதற்கென்று பல ஏஜென்சிகள் இருக்கின்றன. அந்த அடிப்படையிலே சர்க்குலேஷன் அதிகம் உள்ள பத்திரிகைகளுக்கு அரசாங்க விளம்பரங்கள் கொடுக்கப்பட வேண்டும் என்ற விதி ஏற்படுத்தப்படுமா ?

THE HON. SRI C. SUBRAMANIAM : வெறும் சர்க்குலேஷனை மட்டும் பார்த்துப் பிரயோஜனம் இல்லை. சில பத்திரிகைகளை எல்லோரும் வாங்கிப் படிக்கிறார்கள், அதில் இருக்கும் ஸென்ஸேஷனல் நியூஸுக்காக. அப்படிப்பட்ட பத்திரிகைக்கு சர்க்கார் விளம்பரங்களைக் கொடுக்கவேண்டும் என்றால் சர்க்கார் என்றைக்கும் அதை ஆதரிக்காது.

SRI T. S. RAMASWAMY PILLAI : தகவல் கையில் இருந்தால் பத்திரிகைகளுக்கெல்லாம் எவ்வளவு தொகை கொடுக்கப்பட்டது சென்ற வருஷத்தில், என்று சொல்ல முடியுமா ?

THE HON. SRI C. SUBRAMANIAM : தகவல் இல்லை.

SRI K. VINAYAKAM : அரசாங்கத்தின் விளம்பரங்களைப் பத்திரிகைகளுக்குத் தருவதற்கு முன்னாலே, அந்தப் பத்திரிகையிலே வரும் விஷயத்தின் தரத்தைப்பற்றித்தானே அரசாங்கம் யோசித்து, விளம்பரத்தைத் தருகிறது? இப்படியென்றால், எந்தப் பத்திரிகைக்கு அதிகமாகத் தரப்படுகிறது ?

THE HON. SRI C. SUBRAMANIAM : எந்த பத்திரிகைக்கு “அதிகமாகத் தரப்படுகிறது” என்றால், எனக்குப் புரியவில்லை. எந்த எந்த விளம்பரத்தை எந்தப் பத்திரிகையில் விளம்பரப்படுத்தினால் சரியாக இருக்கும் என்று யோசித்து, அந்த அந்த விளம்பரத்திற்குத் தகுந்த பிரகாரம் பத்திரிகை தேர்ந்தெடுக்கப்படுகிறது. எப்பேர்ப்பட்ட விளம்பரம் என்பதை அனுசரித்துத்தான் பத்திரிகைகளை விளம்பரம் கொடுப்பதற்குத் தேர்ந்தெடுக்கவேண்டியிருக்கிறது.

SRI A. GOVINDASAMY : காங்கிரஸ்காரர்கள் நடத்தும் பத்திரிகைக்கு விளம்பரம் கொடுக்கவில்லை என்று சொன்னார்கள். “நவ இந்தியா” பத்திரிகை நடத்துவது யார் ?

THE HON. SRI C. SUBRAMANIAM : “நவ இந்தியா” பத்திரிகை “நவ இந்தியா” பத்திரிகை முதலாளியால் நடத்தப்படுகிறது. (சிரிப்பு.)

Appointment of Trustees in Hindu Temples

* 982-H. Q.—**SRI P. G. MANICKAM :** கனம் உள்விவகார அமைச்சர் அவர்கள் தயவு செய்து பதிலளிப்பாரா—

(அ) சென்னை ராஜ்யத்திலிருக்கும் இந்துமத அறநிலைய நிர்வாக இலாகாவுக்குச் சம்பந்தப்பட்ட எத்தனை கோவில்களுக்கு 1957-1958-ம் வருடங்களிலே புதிய தர்மகர்த்தாக்கள் நியமனம் செய்யப்பட்டனர் ?

(ஆ) இவ்வாறு புதிய தர்மகர்த்தாக்கள் நியமனம் செய்யப்பட்ட எத்தனை கோவில்களுக்கு ஹரிஜனங்கள் தர்மகர்த்தாக்களாக நியமனம் செய்யப்பட்டார்கள் ?

THE HON. SRI M. BHAKTAVATSALAM : (அ) 3,045.

(ஆ) 72.

SRI P. G. MANICKAM : அனேக கோவில்களில் ஹரிஜன ட்ரஸ்டிகள் நியமிக்கப்படவில்லை. அந்தக் கோவில்களுக்கு ட்ரஸ்டிகளாகப் போட வேண்டும் என்று ஹரிஜனங்கள் விண்ணப்பம் அனுப்பவில்லையா ? விண்ணப்பங்கள் அனுப்பியிருந்தால், ஏன் அவர்கள் ட்ரஸ்டிகளாக எடுத்துக் கொள்ளப்படவில்லை ?

24th March 1959]

THE HON. SRI M. BHAKTAVATSALAM : எங்கெங்கே தகுதியுள்ளவர்கள் கிடைக்கிறார்களோ அங்கெல்லாம் நியமிக்கப்பட்டு வருகிறது.

SRI K. B. S. MANI : சீர்காழியிலேயிருக்கும் திருவெண்காடு தேவஸ்தானத்துக்குப் பல வருஷங்களாக ஹரிஜன ட்ரஸ்டிகள் இல்லை. நானே பல முறை மனுக் கொடுத்தும் அது சம்பந்தமாக இதுவரையில் நடவடிக்கை எடுக்கப்படவில்லை. ஹரிஜனங்கள் கோவில் ட்ரஸ்டிகளாக நியமனம் செய்வதில் புறக்கணிக்கப்படுகிறார்கள் என்பதற்கு இதைவிட வேறு என்ன உதாரணம் வேண்டும்?

THE HON. SRI M. BHAKTAVATSALAM : பல பேர்கள் ஹரிஜனங்கள் தர்மகர்த்தர்களாக நியமிக்கப்பட்டு வருவதால் அவர்கள் புறக்கணிக்கப்படுகிறார்கள் என்று சொல்வது சரியல்ல. எங்கெங்கே தகுதியுள்ளவர்கள் கிடைக்கின்றார்களோ அங்கே நியமனம் செய்யப்படுகிறது. சில தேவஸ்தானங்களுக்கு ஏரியா கமிட்டியாரால் நியமனம் செய்யப்படுகிறது. சில தேவஸ்தானங்களுக்கு அற நிலையப் பாதுகாப்புக் கமிஷனரால் நியமனம் செய்யப்படுகிறது.

SRI C. NATARAJAN : தலைவர் அவர்களே, மனுக்கள் போடா விட்டாலும், கோவில்களிலே அர்ச்சகர்களாகவும், தர்மகர்த்தர்களாகவும் குறிப்பிட்ட ஹரிஜனங்களை நியமிக்கவேண்டுமென்று சட்டம் சர்க்கார் செய்திருக்கிறதா என்று நான் அறிய விரும்புகிறேன்.

THE HON. SRI M. BHAKTAVATSALAM : கனம் அங்கத்தினர் குறிப்பிடுகிற வகையிலே சட்டம் ஒன்றும் கிடையாது.

SRI V. K. KRISHNAMURTHY : தலைவர் அவர்களே, கோவில்களில் தர்மகர்த்தர்களை நியமிப்பதில் மெய்கண்ட நூல்கள், திருமுறைகள், திவ்விய பிரபந்தங்கள் பயின்றவர்களுக்குக் கொடுக்க அரசாங்கம் முன்வருமா?

THE HON. SRI M. BHAKTAVATSALAM : அவ்வாறு உத்தேசம் அரசாங்கத்திற்கு இல்லை.

Starting of new industries in the State

* 981 Q.—**SRI K. SATTANATHA KARAYALAR :** Will the Hon. the Minister for Industries be pleased to state—

(a) whether the State Industries Development Committee has suggested the starting of some new industries in the State;

(b) if so, the names of the industries; and

(c) the possibility of starting them?

THE HON. SRI R. VENKATARAMAN : A reply to the question is placed on the table of the House.

SRI K. SATTANATHA KARAYALAR : சேலத்திலே அலுமினியத் தொழிற்சாலையை இத்தாலியர்களின் உதவியோடு ஆரம்பிக்கப் போவதாக குறிப்பிடப்பட்டிருக்கிறது. இத்தாலிய சர்க்காரா? அல்லது இத்தாலி தேசத்திலுள்ள தனிப்பட்ட கம்பெனியா? தனிப்பட்ட கம்பெனியானால் அந்தக் கம்பெனிக்கு அந்தச் சர்க்காருடைய பாதுகாப்பு இருக்கிறதா? இதிலே நாம் முதலீடு செய்வதால் மத்திய சர்க்காருக்கு ஏதாவது ஆட்சேபணை உண்டா?

MR. SPEAKER : ஐந்து கேள்விகளை ஒரே கேள்வியாகப் போட்டிருக்கிறீர் கனம் அங்கத்தினர். கனம் அமைச்சர் அவர்கள் ஒத்துக் கொள்கிறார்களா?